

مه ديهو اى عظيم هستى نمبردار ماما

موخه اشپيرو ريگيشو غيچى نظارو عائيناكان وا هوسته ويتهوكو كورى له لش غوزار لكهى دوچههارا گياك همى بپ گينيان اسپه معمولى انسان مو جوشام اگرچه هميت بنون بپ حيثيته اى بيكار وا بے قدر كى اسپه غيچى

گونيان، حقيقته هاميتان هر كوس ماضيو سوم اى اهم ياد وا داستان وابسته شينى۔ هميت اسپه اى عظيم سرمايه وا اسپه بچين انتهايى قدرو چه احترام بش۔ بيتان عزتو كوريك اسپه بچين عزت او چه بختواريو سبب۔ كوريكو عزته عزت شير۔ بنون كى اسپه تان همى بزرگانان عزتو اوچه احترامو اريتام ، پينگا چهوئى اسپه عزتو اوچه احترامو كورونو بوئے۔ بيتان هے زاروئيو بيتانته طعنه نو جوشيلى۔ كوريكو اسپه دى هے مرحلوتے توريلى۔ اى

اشپيرو ريگيشى بپ هوسته ويتهوكو غيچى نظارو عائيناكان چاكے آرام آرامه سورو موژو ديتى غوزار لاکھاؤ اى كما جوانانان روىا ديكو جوانان مزاق كورى بشار كاردو۔ بابا كياغ ماشكيسان كهيو تونجيتاوا ريكو بابا روپهى بيتان موختو غيرى راردو كى۔ دى له مه ژيژاوان جوانيو تونجه اسوم باتوغو ماشكيمان،، اگرچه كى بابو پيه اى مختصر جواب ، مگم اسپه بچين پيه جوابا اى سبقو سوم جوسته هزار سوال دى غيچى گونيان۔

لهذا هے عظيم رويان موژار اوا بنون تان ديهو اى عظيم وا قابل قدر هستى محترم غلام مصطفى عرف نمبردار مامو ديهو اويلو تعليم يافته وا ديهو رويان اويلو خط راک وا خط نيوشاك حيثيته تعارفو كورى تان فرض منصبو پورا كوريكو جسارتو كورومان۔



هنونار كم از كم جو بشير ترؤے سال پروشى اوا جوؤ جماعته سبق راؤشتم هاتے وخته سيكوئو چه پولوسار علاوه ديها كا خور ادارين ملازم نو اوشونى۔ ديهو اكثر اژيلى پشاوارر گنى كراچيا پت بى محنت مزدورى كورى دور و رويانته خرچه انزياؤتانى ، ئيليفونو وا موبائل رے اشناريو كيه تصور تان نو اوشوئے، تان تازگيو وا دورو رويان تازگيو بشارو بچين خط نيوشى ڈاكه انريك اى زريعه اوشوئے۔ نيوشيرو خط كيه وت بشير بسه كيه وت مسه وا كيه وت مسو چه پهته دى توراؤتائے۔ خط گيكو دورو رويانته بو خوشانى حاصل باؤتائے۔ هے وخته مه ديها صرفى اى بنده خط راک وا خط نيوشاك اوشوئے۔ هے هستيو نام غلام مصطفى وا نمبردار مامو نامو سورا ياد كورونو باؤتائے۔ نمبردار ماما قديمو اوشٹ پاس اوشوئے، لهذا همرو اى تعليم يافته انسان جوشى عزتو كورونو باؤتائے۔ لوئهوروان همرو عزتو با تيغين كوراؤتانى كى هيس بيتان واحد خط راک وا جواب نيوشاك

اوشوئے۔ مہ غونہ سیکولی نمبردار مامو اردو نیوشیر خطو کھوارا ترجمہ وا دورو رویان کھوار لووان اردو غیرئے نیوشیکار متاثر بیٹی ہورو غونہ بیکو ارمان کوری ہورو عزتو کوراؤتائی۔ عرض نمبردار مامو ہے اہم خویو وجہین دیتی سف ہورو عزتو کوریکار مجبور اوشونی۔

خط توریکو سوم تان نمبردار مامو بچین دوری مخصوص طعام پاچئے ماشکینو باؤتائے۔ وا نمبردار ماما ہوستہ کاپی وا جوپو قلم لکھی بو وقارو سورا تشریف انگیاؤتائے۔ نمبردار ماما اسپہ خوشپان مرکز اوشوئے اسپہ ہورو اردو نیوشیرو خطو کھوارا ترجمہ کوریکو وا کھوار لووان اردو غیرئے نیوشیکار متاثر بیٹی ہورو و نسین جمع بیٹی توجہو سورا کاران ہے وشکی کوری وا غیچہان سورا دیتی کار کوراؤتام۔ وا ہردیا بیہ ارمان باؤتائے، کہ کاش اسپہ دی کی نمبردار مامو غونہ خط ریکو وا نیوشیکو بیسام۔ دوری پھیروان کڑوپو قالین درے وا بوسکی پیٹی ہورو عزتو سورا نیشے گیرو خطو پیش کورونو باؤتائے۔ نمبردار ماما ای ژینجی خطو لوژیکا راجی کھوارا ترجمہ شروع کوراؤتائے۔ ہے موژی پیالہ شیرین چائے ہورو پروشتہ لاکھنو باؤتائے خطو رے پورا کوریکو چائے دی ختم بیکار اچی تان بچین پوچیرو طعامو ژوتی ماما خطو شیلی کوری لفافو بند کوری اوبتی انوس جوابو نیوشیسی رے تشریف الاؤتائے۔ جوؤ انوس دی ہورو بچین طعامو اسپشل بندوبس کوری ماشکینو باؤتائے۔ ماما گیتی اوپل خطا نیوشیکو بش تمام لووان غورو سورا کار کوری تھے نیوشیک شروع کوراؤتائے۔ وا خطو پورا کوریکار اچی ای مکالہ خطو کھوارا دورو رویانتے رے تھے لفافو بند کوری حوالہ کوراؤتائے۔ بیہ اوشوئے ہاتے وختو تازگیو حالاتار خبار بیکو زریعہ۔ وا خط راکو اوچے نیوشاکو تعظیم، احترام۔ ہے وختہ خطو انتظارو مزہ، خط توریکو مزہ، ہورو راک ماشکی انگیکو مزہ، خط راکو تے بندوبست کوریکو مزہ، ہورو و نسین جمع بیٹی کار کوریکو مزہ وا انزیرو خطو اچی جوابو انتظارو کوریکو مزہ اوشوئے۔ ہنون بیہ ماڈرن وا الیکٹرنک داور ہاتے تمام مزو ختم کوری پروشتو ہاتے شیلی، سادہ وا محبتاری ٹیپ زمانو اسپہ روختیکو کھوشیشو کورویان۔ خطو ژاغو موبائل دوستائے۔ ہر کوس جوپو موبائل۔ کیچہ اسومی جام اسومیا۔ بس لہ مہ بیلنس ختم ہوئے اچہ وا کال کوم۔۔ خدا حافظ۔ ہمیت سف اوشاک الفاظ، اوشاک انداز وا اوشاک لمحات۔ کاش ہاتے داور وا کورا گوئے۔

وا ہنون پون دوچہارا چہور بشیر سالو سوم دوچہار باک نمبردار ماما تان باوقار اشپیرو ریگیشو، غیچی نظارو عائیناکان وا ہوستہ زاروئیو ویتھو گنی لالش غوزار لکھی سورو موڑو دیتی کی دوچہارا گویان۔ تھے اوا جو بشیر سال اچی سوچ کوری ہاتے داورو یادی انگیکو کھوشیشو کورومان۔ کہ مہ دوری پھیروانو سف دورو روئے نمبردار مامو نسین جمع بیٹی لوٹھورو برارو پردیسار گیرو خطو کار کوریکو بچین بے تاب اسونی۔ وا نمبردار مامو ہاتے شیلی جوانی وا خط ریکو انداز مہ یادی گیتی ہاتوغو عزت اوچے احترامو بچین مہ غیچ پست بونیان۔ وا ہردیا رے ساختہ بیہ دعا نیسیران۔ کہ پروردگار :- نمبردار مامو تے عمر نوح نصیب کوری ہمیشہ خوشان وا تندرست حالوے۔ وا ہورو ہار انوس خوشان وا صحتمند اسپہ دوچہارا انگیتی اسپہ ہردیا ہورو محبتو خور دی زیات کورے۔ آمین۔